

# Il-Ġenna tal-Kappillan Vincenzo Muscat

*Ikla Divina lil San Anard mill-paniġierku tal-1731*

**Dr Noel Buttigieg**

B.A.(Hons)(Melit.),M.A.(Melit.),Ph.D.(Melit.)

**u Kenneth Cassar**

B.A.(Hons)(Melit.),M.A.(Melit.)

*Ir-riċerka sabiha għaliex hafna drabi tista' tmur lura għas-sorsi li tkun ikkonsultajt qabel, u terġa' tinterpretahom minn angoli differenti, skont l-interessi u s-sugġetti li tkun qiegħed taħdem fuqhom f'dak il-perijodu partikolari. Hekk gara meta dan il-paniġierku tal-Kappillan Vincenzo Muscat tas-seklu 18, reġa' ġie f'idejn Kenneth Cassar u l-istoriku tal-ikel Dr Noel Buttigieg. Dan l-artiklu jlaqqa' flimkien interessi lejn il-festa Koppija u d-devozzjoni lejn San Anard u l-kultura tal-ikel li tirrifletti l-iżviluppi soċjali, politiċi u ekonomiċi ta' Malta fis-seklu 18.*

## Introduzzjoni

Xixhur ilu rċevejna senjalazzjoni mill-Arkivji tal-Katidral tal-Imdina, li fost it-teżori ta' dokumenti fil-fondo Panzavecchia kien hemm paniġierku ta' San Anard, minsuġ mill-Kappillan tal-Parroċċa ta' San Leonardu Abbati nhar il-festa tas-6 ta' Novembru tal-1738. Għall-ewwel ħsibt li sibna paniġierku ieħor, biss meta kkonsultajnieh sibna li dan kien kopja oħra tal-paniġierku li hemm il-Biblijoteka Nazzjonali u li dwaru kiteb Patri Alexander Bonnici O.F.M. Conv. fil-ktieb ta' Festa tal-Għaqda Mużikali San Leonardu fl-2001 u l-2002.<sup>1</sup> Dan l-istess paniġierku ġie traskritt u pubblikat kollu minn Monsinjur Vincent Borg fit-tielet volum tal-opra monumentali ta' riċerka tiegħu *Melita Sacra III – The Maltese Diocese during the Seventeenth Century*.<sup>2</sup> Borg ippubblikah eżatt bħal ma' jidher fid-dokument, bit-Taljan, skont id-drawwa tal-paniġierki ta' dak iż-żmien, f'siltiet, talbiet u kwotazzjonijiet qosra mill-Bibbja bil-Latin. It-titlu tal-paniġierku li jidher f'Borg hu: *Panegirco In onore di San Leonardo Confessore composto, e detto dal Molto reverend Signor D. Vincenzo Musscat, Cappellano di Casal Chercop il di 6, 9mbre 1733*. Borg jagħti wkoll ir-referenza, NLM Ms 135, għaldaqstant nafu li kien qiegħed jaħdem fuq il-verżjoni li tinsab il-Biblijoteka Nazzjonali. Min-naħa l-oħra fl-artiklu tiegħu Bonnici jagħmel traduzzjoni għall-Malti, jgħid li l-paniġierku hu datat għall-1735 u li d-dokument li ġie f'idejn hija traskrizzjoni minn fuq l-orijinali miktuba minn Dun Nikol M. Demayo fit-18 ta' Novembru 1876.<sup>3</sup> Sfortunatament ma nsibux referenzi u għaldaqstant ma' nafux fejn qiegħed id-dokument li fuqu ħadem Bonnici. Id-dokument mill-fondo Panzavecchia, fl-arkivji tal-Imdina jgib l-isem *Panegirco di S. Leonardo fatto dal Parroco Ro. Sigr. Don Vincenzo Muscat Presentato il 6 9bre 1738*.<sup>4</sup> Fl-aħħar tal-paniġierku hemm data 24 ta' Marzu 1798, x'aktarx id-data meta dan id-dokument ġie traskritt minn dokument ieħor eqdem.

Għalkemm il-kontenut tal-artikli, it-traskrizzjoni u d-dokument tal-Imdina huma l-istess fil-kontenut tagħhom, kif qegħdin taraw id-dati ma jaqblux. Filwaqt li fit-traskrizzjoni ta' Borg il-paniġierku hu ddatat għall-1733, f'Bonnici tidher id-data 1735 u fid-dokument tal-Imdina, għalkemm mhux daqstant ċara, x'aktarx id-data hi 1738. Sakemm ma jigiġi f'idejna l-manuskritt

Sanegivico di S. Leonardo  
fatto dal Rev. P. M.

fig. Don Vincenzo Muzca

fig. sal. Salodava, figlio del  
Dott. or. Rino Pasino

Presentato li 5 aprile 1739.

~~Il Reverendo Don Vincenzo~~  
~~di Sanegivico~~

Il quale è nato  
il 5 aprile 1739  
a Sanegivico

I-originali tal-kappillan Muscat, naħseb ser ikun diffiċli li nistabilixxu eżatt id-data, dan għaliex jidher li f'żewġ ċirkostanzi minn tal-anqas żewġ dokumenti qeghdin jikkopjaw manuskritt li huwa eqdem. Min-naħa l-oħra fl-introduzzjoni tiegħu fl-istess panigierku, il-Kappillan Muscat isemmi li r-Re Luigi XIV ta' Franza kien ilu mejjet sittax-il sena, xahrejn u ħamest ijiem. Jekk inżidu dawn mad-data tal-mewt tal-istess Re, jiġifieri l-1 ta' Settembru 1715, jirriżulta li l-Kappillan kien qiegħed jippriedka nhar is-6 ta' Novembru 1731. F'dan il-baraxx ta' dati, ser inżommu ma' din id-data sakemm ir-riċerka tiċċara ftit aktar is-sitwazzjoni. Ta' min ngħidu li dan il-panigierku hu xogħol il-Kappillan Vincenzo Muscat li serva bħala r-ragħaj tal-Parroċċa mill-1705 sal-1743. Mill-panigierku stess insiru nafu li dan ma kienx l-ewwel panigierku tiegħu ad unur San Anard, u li dan il-Kappillan kien imlaqqam iċ-*Cenacolo*.

F'dan l-artiklu ser niffukaw fuq konsiderazzjonijiet interessanti li joħorġu minn dan il-panigierku, partikolarment meta l-Kappillan jiddeskrivi iklja sofistikata fil-genna sabiex tonora lil San Anard. Naraw is-saħħa tal-ikel sabiex tispijega kuncetti ta' perfezzjoni, gloria u liberazzjoni minn ħajja ta' saġrificju. Ma jonqosx li nidħu fuq l-istorja u l-kuntest storiku tal-affarijiet pprezentati fuq din il-mejda. Hsibna però li qabel ma niffukaw fuq dan is-suġġett inwasslu l-kuntest u t-temi li l-Kappillan Muscat iwassliha f'dan il-panigierku. Lil'hemm mill-fervur u d-devozzjoni kbira lejn il-Qaddis, naraw ħafna aspetti mill-ħajja politika u reliġjuża tal-Malta fis-seklu 18.

## Il-Panigierku

Il-Kappillan Muscat jibda din iċ-ċelebrazzjoni tal-panigierku ta' tifhir lil San Leonardu billi jispjega li hu mhux qiegħed fuq il-pulptu biex jirrakonta l-għeġubijiet tar-Re Filippu II ta' Spanja (1527-1598) jew tar-Re Luigi XIV ta' Franza (1638-1715) imma biex ifaħħar lil San Anard *"uno dei piu' grandi Santi, anzi il più grande frà Santi che venera Chiesa Santa"*. Minbarra l-fervur u d-devozzjoni bla qies lejn San Anard, mill-ewwel nindunaw li l-Kappillan Muscat kien bniedem kolt, u agġornat fl-istorja politika ta' imperi kbar bħalma kienu Spanja tas-seklu 16 u Franza ta' žmienu. Ftir wara jagħmel aċċenn għall-mitoloġija Griega bl-istorja ta' Icarus.

Fl-introduzzjoni tiegħu l-Kappillan Muscat jindika li hekk kif fil-panigierku tas-sena ta' qabel irrakkonta dak kollu li kien jaf fuq il-ħajja u l-id t'Alla f'San Leonardu li tagħmlu l-akbar fost il-qaddisin tal-Antik u l-Ġdid Testament, fil-panigierku ta' din is-sena kien ser jiffoka fuq il-virtù tal-umiltà li San Leonardu għix f'ħajtu u li wasslitu għall-qdusija. Umlu fuq l-art u eżaltat minn Alla fil-qdusija tas-sema.



*Ir-Re Filippu II ta' Spanja, National Portrait Gallery, Londra*

Ta' min isemmi li l-kappillan Vincenz Muscat jibda jsemmi aneddotti mill-ħajja ta' San Anard, li forsi aħna m'aħniex familjari magħhom. Jgħid li twieled Pariġi minn ġenituri qrib iċ-ċrieki rjali, u li l-ewwel kliem li lissen il-Qaddis kienu: *"Mon Dieu! Jesus Christi Fils de Dieu, Marie Vierge Mere de Dieu, et notre Dame, je vous donne mon Coeur, je vous donne mon amè. Pere, Fils, et Saint esprit, tres Sainte Trinitè donnè moy la vertu de l'umiltè"*. Apparti li jurina li kellu għarfien tal-franċiż, il-Kappillan jispjega li fost l-ewwel kelmiet taċ-ċkejken Leonardu kien hemm talba

lit-Trinità u lill-Madonna sabiex jagħtuh il-virtù tal-umilta'. Jirrakkonta wkoll li meta darba waqt lezzjoni tad-duttrina fil-katidral il-kappillan staqsa lit-tfal u irġiel prezenti liema hi l-isbaħ fost il-virtuijiet, ilkoll bdew jithawdu sakemm Leonardu, li kien għad ser jagħlaq ħames snin, kien pront iwieġeb li l-isbaħ virtù hi l-umilta' għaliex hi mgħallma lilna direttament minn Kristu f'episodju mill-iskrittura meta jgħid "tgħallmu minni għaliex jien ta' qalb ħelwa u umli." Il-Kappillan baqà bla kliem quddiem l-ispirtu ta' dan it-tifel, mhux biss għat-tweġiba li ta iżda wkoll għaliex Leonardu irrifjuta li jaċċetta rigal li l-kappillan ried jagħmillu bi premju għat-tweġiba tiegħu. Ikompli jishaq il-Kappillan li Leonardu kiber fl-umilta', kien umli fl-ilbies, fil-mixja tiegħu u fi kliemu. Kien isum ħobż u ilma kull nhar t'Erbgħa, il-Gimgha u s-Sibt, kien jagħmel sagrificcji fiżiċi u ma kontx issibu f'postijiet li jqanqlu suspett. Il-postijiet li kien iżur kienu l-oratorji fejn kien jitlob għarkupptejh quddiem il-kurċifiss u fl-isptarijiet jagħmel atti ta' karità mal-batut.




*Ir-Re Luigi XIV ta' Franza, Musée du Louvre, Parigi*

Jirrakkonta wkoll aneddottu ieħor ta' meta ċ-ċkejken Leonardu ċċaħhad minn qubbajt imsejjaħ *nagato* li kienet irregalatlu zitu Ġenoveffa. Dan wara li ltaqa' ma' fqir li talbu biċċa. Minbarra l-istorja, interessanti l-ispjega li l-kappillan jipprovdi wara sabiex ifiehem x'inhu *nagato*, propju għaliex il-probabilità kienet li ħadd f'Hal Kirkop ma kien rah jew daqu qabel. Jgħid li *nagato* hu bħal qubbajt li jsir b'lewż ħelu, għasel abjad, zokkor fin u ostja bajda. Jgħid ukoll li Spanja rinomati għal dan it-tip ta' ħelu, speċjalment f'Alicante fejn il-Kappillan ma kien jixba' qatt jiekol minnu. Dan huwa l-ewwel aċċenn li l-kappillan jagħmel għall-ikel sofistikat, li għalih bosta kienu mxennqa, propju sabiex jagħmel aktar enfasi fuq il-kuncetti spiritwali li jkun irid iwassal. F'dan il-każ il-karità u l-umilta' li kienet iġġiegħel lil San Leonardu jagħti ħwejġu u l-aqwa affarijiet tiegħu lill-fqar u jbiegħ il-patrimonju tiegħu sabiex jgħin lill-orfni u lir-romol u joħloq postijiet ta' talb. Kien ifttex li jkun l-aħħar, u jmur f'ambjenti minsija u inferjuri, anke' jekk bit-twelid f'familja stabilità kien jisthoqqlu jkun dejjem quddiem fl-iprem postijiet.

Din kienet l-istess umilta' li ġegħlitu jitbiegħed mir-rikkezzi u l-unuri tad-dinja, tant li rrifjuta kemm-il darba li jkun l-Arċisqof ta' Parigi. Minn hawn il-Kappillan jieħu spunt sabiex jikkummenta fuq is-sitwazzjoni kurrenti tad-djoċesi Maltija, sabiex jgħid li madwaru mhux biss ħadd m'għadu jirrifjuta titoli simili, iżda bosta jsiru bħal klieb irrabjati jagħmlu minn kollox sabiex jilħqu dawn it-titoli tant li lesti jirrikorru għal affarijiet illeċiti. Huwa ċar li l-Kappillan kien jappoġġa lill-Isqof tal-ġurnata Paolo Alpheran de Bussan, biss jagħtina x'nifhmu li sakemm dan gie kkonsagrat isqof sab ħafna tfixkil u ħafna manegġi minn taħt.


Wara l-kappillan ikompli fuq l-umiltà ta' San Leonardu li jerħi warajh il-pompa tal-ibliet u jmur jgħix ħajja anġelika fid-deżert. Minn żmien għal żmien kien jidhol fl-ibliet jikkonverti l-midinbin u jassisi lill-batut, tant li kien qiegħed jirbaħ is-simpatija ta' diversi dixxipli li kienu jsegwuh fis-solitudni. Il-Kappillan isemmi li skont l-ewwel kittieba tal-ħajja tiegħu San Anard kien żar ir-reġjuni ta' Provenza fi Franza, il-Piemonte, l-inħawi madwar Milan, u l-belt ta' Siena

fejn sa dakinhar (1733) kien għad hemm kunvent mill-isbaħ tal-Ordni ta' San Leonardo. Isemmi wkoll kif l-isem Leonardo ġej minn Leo u Nardus, l-iljun u l-fjur li tarmi il-fwieħa li Alla qatt ma jixba' jxomm tant li aktar kemm San Anard kien jumilja ruħu aktar Alla għollieh fil-qdusija anke permezz ta' ħafna mirakli li saru bl-interċessjoni tiegħu f'ħajtu u wara mewtu, sabiex it-tifhir u d-devozzjoni lejħ jibqgħu kbar. B'eżempju ta' dan il-Kappillan jgħaddi sabiex jirrakkonta xi mirakli li seħħu bl-interċessjoni ta' San Anard. Jibda bil-miraklu li għamel mar-re u r-regina li kellha problemi fil-ħlas u jkompli bil-ħelsien ta' erba' skjavi Insara li b'invokazzjoni lejn San Leonardo jinħelsu minn Tunez u jsibu ruħhom mirakolożament f'kunvent ta' San Anard qrib Parigi fejn jipprezentaw il-ktajjen tal-jasar tagħhom lill-istess qaddis.



*Il-ħlas tar-regina bl-interċessjoni ta' San Anard, pittura fis-Santwarju ta' San Leonardo, Apfeltrach, Ġermanja*

Il-Kappillan jirnexxilu saħansitra jirrakkonta l-mewt ta' San Leonardo bi ħlewwa kbira. Tant kien perfett fl-umiltà tiegħu li Alla ma setax jirreżisti quddiem tant perfezzjoni, tant li ħakmitu bħal għira ħelwa li teżor rari bħal dan kienet qiegħda tgawdih l-art. Għaldaqstant ried jaħtfu u jgħożžu miegħu. Hekk kif ħass it-tmim ta' ħajtu riesqa San Anard, rċieva s-sagramenti u wissa lid-dixxipli tiegħu sabiex jgħożžu l-virtù sabiħa tal-umiltà, sabiex temm ħajtu hekk kif bdieha jbus il-kurċifiss. Il-Kappillan Muscat ikompli jiddeskrivi d-dħul ta' San Anard fil-ġenna milqugħ mill-aṅgli bi ġwienaf dehebija u mill-istagħġib tal-qaddisin kollha hekk kif il-Missier Etern jgħanqu miegħu u jgħidlu *"Vieni o Leonardo, vieni a ricevere quella immarcescibile corona che sin da tutta l'eternità ti ho preparato"*. Wara sabiex jiddeskrivi l-glorja tal-premju tant misthoqq wara ħajja ta' ċaħda fl-art, il-Kappillan jiddeskrivi ikla kbira ad unur il-qaddis, li fiha tinfetaħ il-kċina Divina sabiex tintrama mejda b'ikel u nbid mill-aktar sofistikat, fejn San Anard ikun onorat u jpoġġi f'ras il-mejda. Il-Kappillan jiddeskrivi l-ikel u l-inbid, fost l-ifjen għas-seklu 18 – dan hu s-suġġett ewlieni ta' dan l-artiklu, u dwar din l-ikla ser nitkellmu fid-dettal aktar 'il quddiem.



*Il-mewt ta' San Leonardo*

Jissemma l-laħam fin tal-pernici, farawni, dundjan, vitella, muntun ta' Maiorca, torti, pasticċi, zlazi tal-laħam, pulpetti kbar fost ikel ieħor. Fost l-inbejjed fini tas-seklu 18 isemmi l-*moscatello di San Lorenzo*, ix-xampanja, u nbejjed ta' Spanja u Burgonia, *vino di Toccar*, *lagrima di Napoli*,



**Antoine Favray, Dr Salvatore Bernard mal-Mara u t-Tifel, żejt fuq tala, 1759, national Museum of Fine Arts, Houston**

*Mont'alcino, Monte Pulciano u Pur Castello. Dwar is-sinjifikat ta' dan kollu nitkellmu aktar tard.*


Wara din l-ikla qaddisa, tibda t-tieni parti tal-panigierku, fejn il-Kappillan jistedinna sabiex nisimgħu u nistagħġbu bil-mirakli li baqgħu jsiru bl-interċessjoni ta' San Anard. Jirakkonta li tlett ijiem biss wara mewtu diversi morda kisbu saħħithom lura, erbà muti kisbu l-kelma, tliet torox is-smiegħ u żewġ għomja l-vista. Isemmi wkoll kif bit-talb tal-Arcisqof lil San Leonardu nhar is-6 ta' Novembru, il-Qaddis heles lil Pariġi mill-pesta li kienet ħalliet aktar minn ħamest elef vittma u għal tlett xhur sħaħ ma

kienx hemm imwiet la f'Pariġi u lanqas fl-inħawi. Il-Kappillan jispjega kif l-imħabba li l-Missier kellu lejn il-Qaddis kienet strumentali sabiex dan tal-aħħar jikkonvincih irattab qalbu u jtemm il-flaġell tal-pesta. Isemmi wkoll rebħa mirakoluża li l-forzi Kattoliċi ta' Franza kellhom fuq armata ta' għaxart elef Barbaru fl-1702 wara li dawn talbu lil San Leonardu.

Il-Kappillan ikompli jfaħħar lil San Leonardu billi jsemmi mirakli li seħħew f'Malta, fil-Parroċċa Koppija bl-interċessjoni tiegħu. Isemmi lil Damiano, li wara sitt ijiem b'attakk tal-ġebbla li żamm mill-i jagħmel l-urina, fieq u nheles mill-ġebbla, malli applika ftit żejt mill-lampier ta' San Anard. Isemmi wkoll it-tifla ta' Giacomo Pace li kienet ilha tliet snin issoffri minn deni tant li t-tabib Franciż tal-Imdina (jista' jkun li dan kien Dr Salvatore Bernard li fl-1723 kien jgħix f'Casa Bernard?) kien ikkonkluda li dan kien każ iddisprat. Din fieqet eżatt malli ntemmet quddiesa li Giacomo kien għamel ad unur San Leonardu. Il-Kappillan jgħid li għaddielha d-deni, infethilha l-aptit u rkuprat saħħitha, tant li tqawwiet u llum jista' jqis ruħu b'fortunat ir-raġel li jehodha b'martu. Isemmi wkoll li fuq parir tiegħu Zambecchino tal-Conte Preziosi (magħruf bħala Tripolono) li kien ilu jbaħħar fil-Lvant għal tliet snin mingħajr aħbar ta' xejn, irritorna Malta wara li l-istess Conte Preziosi għamel tletin jum ta' talb u quddies lil San Leonardu. Mhux biss deher fuq ix-xefaq fit-tletin jum, iżda dan il-bastiment impenjat f'attività tal-kursara daħal il-port b'tagħbija ta' mitt elf skud, fi prodotti mid-dinja kollha fosthom kafè, ħarir, ross, flejjes u skjavi. Ta' min jirrimarka li dan il-Konti Preziosi x'aktarx m'huwa ħadd ħlief il-Konti Giuseppe Preziosi, iben il-kaptan Luigi Geronimo u Maria Bianca minn familja b'tradizzjoni ta' kummerċ u attivita kursara. Fid- 19 t'Ottubru 1718, b'digriet mogħti ġewwa Rivoli, Giuseppe ġie onorat bit-titlu ta' Konti minn Victor-Amadeus, Re ta' Sqallija u Duka ta' Savoy tas-sehem tiegħu meta l-istess Re kien assedjat u mhedded mir-Re ta' Spanja. Kien ibnu Francesco li ma żammx mat-tradizzjoni familjari ta' kursar meta fl-1741 laħaq *Segreto* tal-Gran Mastru Pinto, rwol li żamm fedelment għal 32 sena. Francesco jibqa' l-aktar magħruf għall-bini ta' Villa Preziosi, illum Villa Francia, ġewwa Ħal Lija.<sup>5</sup>

Il-kappillan isemmi wkoll li San Anard interċeda għalih propju sabiex isir dan il-panigierku, propju għaliex kien ilu ġej minn ġimgħa ta' mikranja li ma ħallitux jaħseb. Sal-ġurnata ta' qabel ma kellux l-iċken idea dwar x'ser jipriedka tant li jgħid li ma kien prepara lanqas kelma

waħda minn dan il-panigierku. Kien biss meta talab bil-qalb lil San Leonardu li nheles mill-uġigh u mtela' bl-għerf, tant li m'għandomx jistgħagbu bil-kliem sabiħ ta' dan il-panigierku għaliex dan hu kollu opra tal-istess qaddis.




*Villa Preziosi, illum magħrufa bħala Villa Francia, ir-residenza uffiċjali tal-Prim Ministru ġewwa Ħal Lija*

Jispikka wkoll element qawwi parrokkjali fil-kliem tal-kappillan Muscat. Fil-passaġġ li jmiss jirreferi għal Ħal Kirkop bħala belt, *Città Chercopense*, u jgħid li hi tassew ixxurtjata li m'għandhiex tħossha bl-ebda mod inferjuri għall-bliet u rħula kollha ta' Malta. Jgħid li huwa miraklu li minn Ħal Kirkop ħarġu tant personaġġi illustri, tant li lokalitajiet bħal Ħaż-Zebbuġ, Ħal Qormi u l-irħula kollha, flimkien mal-Birgu, Bormla, l-Isla,



*Ċirku ta' Francesco Zahra, L-Isqof Baldassare Cagliares, żejt fuq tala, Palazz tal-Isqof, Mdina*



*Francesco Zahra, L-Isqof Paolo Alpheran de Bussan, żejt fuq tala, Santwarju tal-Mellieħa*

il-Belt Valletta, Għawdex u l-Imdina għandhom ineħħu l-prezunzjoni kollha quddiem Ħal Kirkop. Saħansitra jazzarda jgħid li l-bliet kollha tad-dinja fosthom Venezia, il-Perù, Padova, Vienna, Praga, Napoli, Gaeta, Messina, Palermo, Milano, Cremona, Torino, Nizza, Parigi, Lyon, Londra, Firenze, Kostantinopli, Amsterdam, Madrid, Lisbona, Valencia, Siena, Parma, Piacenza, Genova, Savona u Mantova, huma kollha inferjuri għal Ħal Kirkop. Il-fervur ikompli jispikka meta jikkwota l-letteratura Maltija li tfaħħar lil Birkirkara meta tgħid *Roma capud Mundi, ma Birchircara secondi*

billi jemfasizza li għalih Ħal Kirkop huwa ewlieni fid-dinja, saħansitra qabel Ruma, *Chercop nostra capud Mundi Roma secondi*.

Ta' interess partikolari hu l-fatt li l-kappillan isemmi li l-Isqof Baldassare Cagliares kien jirrikonoxxi l-orìgini (jew il-konnessjoni) Koppija tiegħu. Ifaħħar mill-ġdid lill-isqof ta' żmienu, Paolo Alpheran de Bussan u jsemmi li dan kien devot kbir ta' San Leonardu. Wara l-kappillan jgħaddi sabiex isemmi elenku twil ta' nies prominenti minn gran prijuri tal-Ordni, għall-kappillani konventwali, teologi, predikaturi, kappillani, tobba, imħallfa, nutara, kirurgi, il-mastru tal-funderija, matematiċi, barbiera fini, kaptana u kursara rinomati. Dawn kollha jigu mfahħra għall-hidma u l-kwalitajiet tagħhom. Jirrakkonta diversi grajjiet u kisbiet ta' dawn il-personaġġi li l-Kappillan isejjaħ eroj. L-għan ta' dan kollu x'aktarx hu li joħloq fervur, u sens qawwi ta' patrijottizmu, sabiex il-kongregazzjoni li qiegħda quddiemu, tħalli warajha r-realtà ta' ħajja diffiċli u sens ta' inferjorità ta' raħal zġħir.

Lejn l-aħħar tal-panigierku, il-Kappillan jerġà jifta ħarstu fuq Hal Kirkop meta jgħid li bħal dan ir-raħal m'hawnx. Dan għaliex f'Hal Kirkop qatt ma sehhet serqa, jew qtil, ħadd qatt ma' ġie akkużat jew tressaq il-qrati tal-Castellania tal-Belt, jew dik Capitanale tal-Imdina. L-ebda Koppi ma spicča l-ħabs, frustat, ikkundannat għal fuq ix-xwieni jew sentenzjat għall-mewt. L-ebda mara ma waqqgħet l-unur ta' żewġha. Jiċċara wkoll il-fatt illi l-mara li toqgħod il-Belt magħrufa bħala Chercoppa, jgħidulha hekk mhux għax kienet Koppija imma għaliex hi skjawa konvertita tan-nutar Chercop, li meta' tgħammadet ħadet kunjom sidha. Isemmi wkoll li Antonio Viver li kien sentenzjat għal-mewt fi żmien il-Gran Mastru Caraffa, ma kienx Koppi bħal ħuh Giovanni Battista, dan għaliex hu kien wild tat-tieni żwieġ ta' missieru u ommu kienet minn Hal Qormi fejn Antonio ġie mwieled.

Qabel jikkonkludi jistaqsi lil dawk prezenti, jekk hux miraklu tal-mirakli li Hal Kirkop għandu lilu bħala kappillan, b'tant żelu, tant imħabba u tant karità lejn il-parruċċani, tant li ma jiqafx jaħdem għalihom. Jistaqsi wkoll jekk il-knisja taħt il-parrokat tiegħu qishiex San Pietru f'Ruma, u s-saċerdoti li jassistuh humiex qishom il-kardinali tagħha, għax jekk Ruma tiftaħar li għandha l-Papa, Hal Kirkop jiftaħar li għandu *ċ-Cenacolo*, li huwa l-laqam tal-Kappillan Vincenzo Muscat. *Che se Roma si gloria di aver un Papa, Chercop si vanta di avere un Cenacolo.*

Fl-aħħar nett idur fuq San Leonardu bħala l-protettur glorjuż tal-parroċċa u jitolbu sabiex iżommom taħt il-mant protettiv tiegħu u ma jiqafx ixerred fuqhom il-grazzji. Min-naħa tagħhom il-Koppin huma grati u mimlija devozzjoni, kif jidher mill-festa u l-knisja li hu jsejjaħ bażilika. Jirimarka kif il-festa qiegħda tiġi ċcelebrata b'tant pompa b'ħamsin gandler tal-fidda u mija u ħamsin xemgħa bajda ta' Venezja, mija minnhom fuq l-altar maġġur u ħamsin oħra mferrxa mal-altari l-oħra tal-knisja. Isemmi wkoll ir-riħa tal-incens Portugiż li flimkien max-xemgħa taqbad titfa' fwieħa li ssaħħrek flimkien mal-mużika ċelesti ta' bosta strumenti. Lil San Anard jgħidli li hu l-kawża għala l-knisja ma fihix damask, dan għaliex bil-grazzji kollha li jaqla lid-devoti, dawn jonfqu l-flejjes tagħhom f'għotjiet ta' *ex-voto*, għajnejn u biżlejn tal-fidda, kwadri u pitturi, trabi tax-xemgħa, saqajn tal-injam, idejn u saqajn indurati u xagħar ta' xebbiet, u diversi rappreżentazzjonijiet ta' bastimenti, xambekki u qxur oħra tal-baħar, ilkoll ifakkru xi ġrajja ta' grazzji maqlugħa bl-interċessjoni ta' San Anard. Hasra li minn dan kollu illum ma fadal xejn. Il-Kappillan isemmi wkoll l-attendenza numeruża, xhieda tad-devozzjoni kbira tal-Koppin. Jitolbu sabiex lil dawn iżejjinhom bil-virtù sabiħa tal-umilta', sabiex fuq l-eżempju tiegħu fuq din l-art, wara mewthom, bħalu jitelgħu is-sema sabiex igawdu flimkien miegħu lill-Alla li s-sbuħija tiegħu narawha fil-qaddisin tiegħu.

### **Is-Simboliżmu tal-Ikel fil-Panigierku**

Kultura kulinarja hija msejsa fuq il-ħsieb tal-bniedem. L-ikel huwa simbolu li jirrifletti żviluppi politiċi, ekonomiċi u soċjali. Il-panigierku li qed niddiskutu hawn jipprezenta aspekt interessanti tat-tifsira tal-ikel lis-soċjetà tas-seklu tmintax. L-assimilazzjoni tal-ikla m'hejjija sabiex tonora l-qaddis twassal sabiex il-kongregazzjoni setgħet tifhem il-kobor spiritwali ta' din il-qdusija mal-aspekt temporali li kulħadd kien jista' jifhem.

Id-dieta tas-soċjetà tas-seklu tmintax kienet magħmula minn konsum qawwi ta' ħobż tal-maħlut. Il-ħobż ismar, ippreparat minn taħlita ta' qamħ u xgħir, kellu marbuta miegħu bosta tifsiriet. Il-qawl Malti jgħid li 'ħobż tax-xgħir aghżel f'dar il-fqir'. Fl-istess żmien it-talba tal-Missierna kella sinifikat aktar temporali minn dak li nifhmu illum. 'Ħobżna ta' kuljum aghntina illum', kienet realtà ddominata wkoll mill-possibiltà li wieħed ibati l-ġuħ. Persuna li ma





**Giacomo Cerrutti, Natura Morta b'ħobż u salami, nofs seklu 18, Pinacoteca Brera, Milan**

setgħetx tixtri ħobż kienet meqjusa b'ħala persuna fqira.

Filwaqt li l-ħobż kien jiddomina l-kultura kulinari, il-maġġoranza tal-poplu kien joħlom li jiekol ħobż maħdum minn dqiq abjad, iduq laħam partikolari li kont issibu biss fuq l-imwejjed tas-sinjuri, u jixrob inbid fin u ta' kwalità. Is-silta mill-panigierku tmiss fuq dan il-ħolm tant illi bosta setgħu jimmaginaw il-kobor ta' din il-qdusija meta dawk preżenti saħansitra qatt ma kellhom l-opportunità li imqar jersqu viċin u jxommu wħud mill-ikel u x-xorb imsemmi mill-predikatur.

Minkejja dan kollu, il-predikatur għaraf li jsemmi ikel u xorb li l-Malti kien familjari miegħu, jew aħjar, li kien jaf li jeżisti fuq l-imwejjed tan-nobilità, fosthom dawk li jiffrekwentaw l-avvenimenti organizzati mill-awtoritajiet Maltin tal-istess żmien. Evidenza ta' dan insibuh miktub fl-arkivji tal-perjodu.

Nibdedw biex insemmu dak li huwa nieqes mil-lista, dak li jxebba' n-nies ta' kuljum, il-ħobż. L-ikla fl-unur tal-qaddis mhux talli ma kienx hemm ħobż, imma saħansitra kienet ta' livell daqstant għoli li lanqas ħobż abjad ma kont issib fuq il-mejda. Din il-festa speċjali kienet tippermetti li l-ħobż, simbolu daqstant importanti fir-ritwal tal-Ewkaristija u simbolu li jfakkar kemm fl-Aħħar Čena u saħansitra fis-sagrifiċċju ta' Sidna Ġesù Kristu, ma jissemmiex. Meta spjegata mill-aspett purament temporali, in-nuqqas tal-iżjed ikel bażiku tindika bosta tifsiriet.



**Il-preparazzjoni tal-laħam fil-kċina tas-seklu 17, pittura ta' Vincenzo Campi**


Meta r-ritmi tal-konsum kienu wkoll iddettati mill-Knisja, il-kwalità kienet ukoll toffri dimensjoni oħra ta' ħsieb li predikatur juża b'mod intelligenti sabiex ikompli jwassal il-kobor tal-qaddis. F'dan iż-żmien il-kongregazzjoni kienet mistennija li ssum kull nhar ta' Erbgħa, Ġimgħa u s-Sibt, nhar il-festi primarji tal-Knisja, fl-Avvent u fir-Randan. F'dawn il-jiem ma kienx permess li jittiekel laħam u prodotti magħmula mill-ħalib u bajd. Is-sawm kellu sinifikat importanti temporali sabiex jgħin il-bniedem jifhem naqra t-tbatija li għadda minnha Ġesù sabiex isalvana. Għalkemm għal dawk li ma kellhomx għaxja ta' lejla din kienet esperjenza ta' kuljum, għall-bqija tas-soċjetà l-bżonn li wieħed ibati fizikament kienet importanti sabiex tippermetti passagġ nadif lejn l-eternità wara l-mewt. Dawn il-prattiċi, li llum tilfu ħafna mill-importanza

tagħhom, kienu kruċjali fit-twemmin tal-poplu. Din hija soċjetà li kienet tibza' mill-mewt, jew aħjar, kienet tibza' mill-infern. F'perjodu tal-Istorja fejn ix-xjenza u l-avvanzi mediċi li nafu bihom illum kważi ma kinux jeżistu, ħafna mill-ispjegazzjonijiet tal-problemi ta' kuljum kienu jdur mad-divinità; għax hekk irid Alla. F'soċjetà fejn wieħed kien jgħix maqbud f'morsa bejn il-biżà tal-għajn ħażina u s-salvazzjoni t'Alla, id-dnub kien jifforma parti minn sistema ta' kontroll li kienet ukoll imħarsa mill-Inkwizitur. Li tiekol ikel ipprobit fi granet ta' astinenza malajr setgħet twassal biex ikollok udjenza fil-qorti tal-Inkwizizzjoni fil-Birgu.

Meta wieħed iżomm f'moħħu din id-dinamika jifhem aħjar ir-raġuni li wasslet lill-predikatur li juża l-ikel bħala mezz biex jispjega l-mixja li wasslet għall-qdusija ta' San Anard. Il-fatt li għex ħajja qaddisa temporali wasslet biex dan jiġi milqugħ fil-ġenna b'dawk l-unuri kollha, fosthom mejda mżejna b'ikel eżotiku li dawk preżenti setgħu jifmhu mingħajr problem. L-aktar għal dawk li kienu qed jisimgħu fuq stonku vojta, il-predikatur ried ifiehem li t-tbatija temporali kienet it-tħejjija tar-ruħ sabiex tippurifika mid-dnub u b'hekk twassal għall-glorja tal-Ġenna.

Lil hinn mis-simboliżmu, il-lista tal-ikel imsemmija mill-predikatur titfa' dawl fuq uħud minn dawk il-prodotti li kienu meqjusa ta' kwalità fil-kuntest kulinarju Malti. L-ewwel ma jispikkaw huma dawk il-prodotti li kienu jiġu importati. Saħansitra sa mis-seklu sittax, Malta kienet qed timporta ħafna prodotti tal-ikel u x-xorb mhux b'kapriċċ iżda minħabba li l-produzzjoni lokali ma kinitx qed tlaħħaq mad-domanda għax il-popolazzjoni kompliet tikber. F'dan il-każ, il-prodotti msemija huma prodotti fini li l-għażla mirquma tagħhom tirrifletti l-importanza mogħtija lil San Anard.

Ma hemm xejn aqwa minn ikla laħam fin, speċjalment dak rari li kien jinstab fuq l-imwejjed ta' mhux iżjed minn 5% tal-popolazzjoni. Il-laħam tal-vitella, tjur tal-kaċċa, laħam tal-farawni u l-laħam tad-dundjan insibu referenzi għalihom fl-Arkivji, fosthom dokumenti li jixhtu dawl fuq il-konsum regolari ta' wħud mill-membri tal-Ordni ta' San Ġwann. Id-dundjan kien



*It-tribunal spiritwali tal-Palazz tal-Inkwizitur  
(ritratt Pierre Balzia)*



*Skola Emiljana, Tjur u laħam fil-kċina, nofs seklu 18*



**Bartolomeo Passerotti, Biċċiera, seklju 18**

jixhed sofistikkazzjoni kien rifless mill-modi differenti ta' kif kien qed jiġi imsajjar l-ikel. Dan ifisser li San Anard kien jixraqlu l-aqwa togħmiet li kienu ġew ippreparati b'ħafna attenzjoni. Id-diversi prodotti msemmija tirrifletti wkoll it-tqassim tal-ikel hekk kif kienet titlob kultura kulinarja għolja ta' dak iż-żmien. Kienet xi ħaġa normali li wieħed kien jiġi servut bejn għaxra u għoxrin platt differenti waqt ikla ta' preġju. Il-paniġierku jagħti l-lista sabiex ikompli jenfasizza l-importanza tal-kobor tal-qaddis, elemēt spiritwali li seta' jiftiehem sew mill-

għie impurtat fl-Ewropa mill-Amerika Ċentrali u l-preżenza ta' dan il-prodott fuq il-mejda tindika kultura kulinarja fina li kienet titgawda minn faxxa żgħira tas-soċjetà. Jissemmev ukoll laħam partikolari bħall-vitella li dawn kienu jiġu impurtati jew minn Spanja jew mill-Italja. Jissemmev ukoll zlazi fini, influwenza tal-kċinja sofistikkata Franċiża li mas-seklju tmintax tibda tiddistingwi lilha nnifisha minn fost kċejjen oħra Ewropej jew Mediterranji. Aspett ieħor li

kongregazzjoni li dak li kienu għadhom kif jisimgħu qatt ma setgħu jesperjenzawh f'ħajjithom. Għaldaqstant, l-ikel qed jgħin lill-poplu jifhem il-misteru tal-premjta tal-Ġenna hekk kif il-ħsieb spiritwali ġie mibdul f'esperjenza temporali.



**Jean-François de Troy, Ikla fina ta' Gajdri, li tinkludi fost l-eqdem rappreżentazzjoni tax-xampanja, 1735, Musée Condé**

Il-Paniġierku jinkludi wkoll dawk l-inbejjed li kienu ser jintużaw sabiex wieħed seta' jbill grizmejh. Tajjeb li ngħidu li l-inbid kien jiġi kkonsumat regolarment minn kull faxxa tas-soċjetà, speċjalment minħabba li kien hemm il-biża li l-ilma seta' kien ikun infettat. Għalkemm kien hemm id-drawwa li



**Fabio Chigi bħala Nunzju fil-Polonja c. 1646**

I-inbid jithallat bl-ilma sabiex jinxtorob, I-inbejjed fini tal-klassi I-għolja ma kellhomx għalfejn jiġu servuti b'kwantità ta ilma. Ma nistgħux ngħidu I-istess għall-inbid ikkonsmat mill-klassi I-baxxa. Fl-1643 I-Inkwizitur Fabio Chigi, li kien jixrob inbid mill-inqas tliet darbiet kuljum, osserva li n-nies ta' Malta "I-inbid iħalltuh bħall-gulepp. L-ewwel jimlew it-tazza bl-ilma imbagħad iżidu I-qtar tal-inbid". Fil-fatt jidher li filwaqt li I-klassijiet I-għolja kienu 'jgħammedu' I-inbid bl-ilma biex itaffu ftit mit-togħma qawwija tal-inbid, il-klassijiet il-baxxi kien jzidu I-ilma bl-inbid sabiex itaffu mit-togħma hażina tal-ilma u fl-istess ħin 'jiddizinfettawh' minn xi mard li ħafna drabi kien iġorr miegħu.

Il-lista toffrilna disa' tipi ta' nbejjed, kollha impurtati minn Spanja, Franza u I-Italja. Imsemmija nsibu 'Moscatello di San Lorenzo, Vino di Sciampagna, Vino di Spagna, Vino di Begonia, Vino di Toccar, Lagrime di Napoli, Mont' alcino, Monte Pulciano u Castello'. Ħafna minn dawn I-inbejjed għadhom fis-suq illum. Għalkemm ma nafux jekk it-togħmiet għadhomx I-istess minħabba I-avvanzi li saru fil-produzzjoni tal-inbid minn dak iż-żmien, nistgħu ngħidu li wħud minn dawn I-inbejjed kienu magħrufa għat-togħma ħelwa tagħhom. Dawn I-inbejjed insibuhom ukoll fuq I-imwejjed tal-Kavallieri, prova oħra tas-sofistikazzjoni tal-kultura kulinari li konna nsibu f'Malta għal grupp żgħir ta' nies, imma wkoll għażla ta' xorb li kien jixraq fl-okkażjoni li San Leonardu kien qed jiġi onorat bħala suldat ta' Kristu.



**Giacomo Ceruti, Natura morta bl-inbid, Pinacoteca Brera, Milan**

## Referenzi

- <sup>1</sup> Alexander Bonnici, 'Panigierku f'Ġieħ San Leonardu li sar f'Hal Kirkop fl-1735 mill-Kappillan Dun Vincenz Muscat', *Programm tal-Festa 2001*, Għaqda Mużikali San Leonardu, Malta, 2001, pp.67-79; Alexander Bonnici, 'Panigierku f'Ġieħ San Leonardu li sar f'Hal Kirkop fl-1735 mill-Kappillan Dun Vincenz Muscat', *Programm tal-Festa 2001*, Għaqda Mużikali San Leonardu, Malta, 2002, pp.85-93;
- <sup>2</sup> Vincent Borg, *Melita Sacra III – The Maltese Diocese during the Seventeenth Century*, The Author, Malta, 2015, pp. 1153 – 1163.
- <sup>3</sup> Bonnici, 2001, p.67.
- <sup>4</sup> Archivum Cathedrale Melitense, *Prediche*, Vol. Pan. 91, ff. 283-304.
- <sup>5</sup> <https://www.maltagenealogy.com/maltesenobles105>; <https://www.geni.com/people/Count-Giuseppe-Preziosi-1st-Count-of-Preziosi/6000000021075403042> as on 30-06-2019